

04.07.2017

Diskors mill-Prim Ministru Joseph Muscat li evalwa l-Prezidenza Maltija matul is-sessjoni plenarja tal-Parlament Ewropew fi Strasburgu

Grazzi Sur President,

Grazzi Membri ta' din il-Kamra li għat-tielet darba fl-aħħar sitt xhur qed nerga' nindirizzakom. Nistqarr li kull esperjenza kienet waħda li mhux se ninsa. İzda wkoll djalogu li minnu tgħallimna ħafna.

Fi tmiem din il-Prezidenza xtaqt nitkellem ftit fuq dak li ksibna, flimkien. Imma xtaqt li l-enfasi tiegħi ma tiqafx fuq dak li għaddejna minnu bħala Prezidenza – li tajjeb infakkar li kienet l-ewwel darba fl-istorja għalina. Imma kif għedt meta l-tqajna l-ewwel darba fil-bidu tal-Prezidenza, xtaqt li l-kontribut tagħna jmur lil hinn minn sempliċement perjodu żgħir fl-istorja kbira ta' din l-Unjoni.

Ix-xewqa tiegħi tibqa' li ħarsitna bħala politiċi Ewropej konvinti, tibqa' fuq kif se ntejbu ħajjet iċ-ċittadini tagħna u kif għada se nkunu iktar relevanti mil-lum. Kif soċjalment ngħinu lin-nies li qed jaqgħu lura. Kif se nagħtu iktar drittijiet u ugwaljanza sħiħa lil kull ċittadin. Kif se nagħmluha iktar faċli biex il-business jissaħħaħ, jinħoloq xogħol aħjar biex iż-żgħażaġh jaħdmu. Għax huwa l-ġid li joħloq ix-xogħol. U x-xogħol li jnaqqas il-faqar.

Ma rridux nilludu ruħna. Għadna lura ħafna biex in-nies iħossuhom aħjar. Kif se nispijega iktar tard. Is-solidarjetà għadna narawha materja ta' flus. Is-solidarjetà vera iżda hija kwistjoni ta' umanità.

Għalhekk nixtieq li din id-diskussjoni magħkom tkun fuq il-futur tal-Ewropa. Mhux biss il-futur ta' kliem fl-ajru. Imma kif għada se jkun aħjar mil-lum mhux għalina... Imma għaċ-ċittadini tagħna.

U dak li nixtieq li nħallu – reazzjoni katina li tkompli għaddejja bħala filosofija kemm għall-Prezidenza tal-Estonja, li persważ li se tkun suċċess, u anke għall-Prezidenzi ta' wara. Din trid tkun xi ħaġa li niħduha lkoll flimkien kull wieħed u waħda minna li nemmnu fil-prinċipji tal-Unjoni Ewropea u li dan huwa proġett li għandu joħodna għas-sittin sena li ġejjin u lil hinn.

--

Antonio,
Jean-Claude,
Onorevoli membri u kollegi,

Ninsab hawn illum biex nagħlaq kapitolu żgħir fl-istorja tal-Ewropa – li b'danakollu, għalina l-Maltin bħala l-iżgħar membru tal-UE, ifisser ħafna. Anke jekk it-tmexxija tal-Prezidenza tal-Kunsill tal-Ministri tal-UE jaf ma kellhiex effett dirett fuq iċ-ċittadini, il-poplu Malti xorta waħda jħoss sens ta' kburiya. U kull darba li għalaqna faxxiklu u Malta ngħatat tifhir, jew

04.07.2017

anke jekk stess irċeviet kritika, aħna ħassejna ruhna parti minn xi ħaġa ikbar mill-gżira li ngħixu fiha. Allura ippermettuli nibda billi nwassal lilkom is-sens ta' pożittività li l-Presidenza tal-UE gabet lil pajjiżna.

Matul dawn l-aħħar sitt xhur ksibna ħafna fil-mod kif għamilna differenza fil-ħajja tan-nies. Għalaqna faxxikli importanti, neħhejna t-tariffi tar-roaming, daħhalna l-portabbiltà transkonfinali li tolqot l-applikazzjonijiet li nużaw kuljum, imxejna 'l quddiem fl-inizjattiva tal-Wifi4UE. Faxxikli importanti oħra li għalaqna kienu d-Direttiva kontra l-Evażjoni tat-Taxxa, il-Mekkanizmu għas-Soluzzjoni tat-Tilwim dwar it-Tassazzjoni Doppja, il-Ħarsien Aħjar għall-Ħaddiema minn Sustanzi li Jikkawżaw il-Kanċer, ir-regoli għal kuntratti bejn in-negozji u l-konsumaturi għall-provvista ta' kontenut diġitali. L-UE ssieħbet fil-Konvenzjoni ta' Istanbul dwar il-prevenzjoni u l-għlieda kontra l-vjolenza fuq in-nisa. Rajna wkoll progress serju fis-sigurtà fil-provvista tal-gass, wittejna t-triq għall-5G u lħaqna ftehim dwar id-Dikjarazzjoni ta' Malta li fasslet it-triq 'l quddiem għall-UE.

Dawn huma faxxikli u inizjattivi importanti li, jekk nikkomunikawhom b'mod effettiv, jistgħu juru liċ-ċittadini – anke lill-izjed millennarji xettiċi – l-importanza tal-UE dwar kwistjonijiet bħall-użu ta' Spotify bid-disponibbiltà b'xejn ta' konnessjoni Wifi, id-drittijiet tan-nisa, it-tiġn tad-drittijiet tal-ħaddiema u l-iffaċilitar tat-teknoloġiji tal-gejjieni.

Jenħtieġ niġhaq li dawn kollha huma kisbiet pożittivi li għandna niħaddtu dwarhom fl-interazzjonijiet medjatiċi li jkollna maċ-ċittadini kuljum u meta niltaqgħu magħhom wiċċ imb wiċċ.

B'danakollu l-Presidenza kienet ukoll tfakkira qawwija li għad hemm kwistjonijiet li dwarhom ma narawx għajn m'għajn. Waħda minnhom hija l-migrazzjoni. Minkejja l-intenzjonijiet tajba li nistqarru lkoll fid-dikjarazzjonijiet iffirmati, meta niġu għas-solidarjetà konkreta u effettiva, aħna l-Istati Membri jmissna nistħu, ilkoll kemm aħna, mir-rekord tagħna.

Pajjiżi li bħalna llum qed jilqgħu fihom eluf ta' migranti, pajjiżi li bħall-Italja raw mijiet ta' eluf ta' tfal, nisa u rġiel jilħqu x-xtut tagħhom, iħarsu lejn l-Ewropa – l-izjed lejn il-politiċi – u jaħsbu: f'dil-kwistjoni l-Ewropa falliet.

Nistgħu nluvu liċ-ċittadini, huma min huma, huma fejn huma, li jħossuhom imqarrqa sempliċement kaġun tar-realtà ġeografika li jgħixu fiha? Kif qegħdin nagħmlu differenza fil-ħajja ta' dawn in-nies? Qegħdin sempliċement biss nagħtuhom tort li jfittxu kenn fil-partiti estremisti?

Huwa proprju f'dan il-kuntest li Malta tappoġġja l-ftehim dwar il-migrazzjoni li ntlahaq bejn l-Italja, Franza u l-Ġermanja fil-preżenza tal-Kummissarju Avramopoulos. Aħna naqblu ma' iżjed trasparenza finanzjarja għall-NGOs, b'mod partikulari fir-rigward ta' dawk li jiffinanzjawhom. Naqblu dwar regoli ċari fuq l-impenn tal-NGOs u fuq kif dawn imexxu l-ħidma tagħhom fl-ibhra territorjali Libjani, kif ukoll mal-kordinazzjoni totali tal-NGOs mal-Gwardji tal-Kosta Taljana. Wara kollox, din il-gżira zghira tagħna tiddedika 100% tal-assi tagħha biex tikkopera mal-awtoritajiet Taljani fis-salvataġġ tal-ħajjiet fuq il-baħar kuljum.

Fin-nuqqas ta' solidarjetà konkreta mill-Istati Membri kollha, ħadd ma jista' jlum lill-Istati Membri milquta meta jipprovaw iħarsu l-interessi nazzjonali tagħhom. Izda xorta nħossni ottimist li m'aħniex ser naqbdu dik it-triq u nemmen li għadna nistgħu nuru solidarjetà

04.07.2017

konkreta. Il-valuri tal-UE mhumiex a la carte, iżda sett ta' prinċipji li naqblu magħhom ilkoll u li għaldaqstant għandna nħaddnu.

Il-Presidenza tagħna kellha tħabbat wiċċha wkoll mal-Brexit. Din kienet mostru diżastruż li kien imissina rajnieh ġej iżda li ħadd minnha ma seħħlu jwaqqaf. F'dan il-qasam ħdimna flimkien ma' wħud mill-aqwa persuni, u minn hawn ippermettuli nfaħħar mill-ġdid il-kontribut ta' Michel Barnier u l-kollaborazzjoni eċċellenti bejn il-Kunsill, il-Kummissjoni, il-Parlament u l-President tal-Kunsill tal-Ministri. Iżda xorta waħda, x'qegħdin infaħħru hawnhekk? It-termini ta' divorzju skabruż li ser ikollhom iġarrbu miljuni ta' ċittadini? Mill-ġdid, m'aħniex naħdmu biżżejjed biex nevitaw separazzjoni possibbli oħra minn xi Stat Membru.

Din l-analiżi awtokritika rigward il-ħidma tagħna għandha tibqa' għaddejja. Din mhix xi awtoflagellazzjoni, iżda riflessjoni tal-ħsibijiet li n-nies iwasslulna fil-bliet u fl-irħula tagħna.

Hemm ukoll dimensjoni oħra li m'għandniex ninjoraw. L-Ewropa ma tiqafx mal-fruntieri tagħha. Ir-rwol tagħna fid-dinja huwa kruċjali u ċentrali daqs ta' kull kontinent ieħor, u dan sar jgħodd iżjed u iżjed f'dawn l-aħħar xhur. Ninsabu fuq quddiem nett f'ċerti kwistjonijiet li jaqsmu l-oċeani u l-foresti, pereżempju bħall-Bidla fil-Klima. F'dan il-kuntest għandna nibqgħu niddefendu l-ftehim dwar il-Bidla fil-Klima li twieled f'Parigi u li baqa' jinfirex mit-Tramuntana san-Nofsinhar, biex imbagħad issa sab min jiqafu. Ir-rwol tal-Ewropa mhux li toqgħod tiftaħ il-kanuni – iżda li tibni l-pontijiet billi tikkonvinci lil kull nazzjon li l-gejjieni tagħna jiddependi mid-deċiżjonijiet li nieħdu kuljum.

L-Ewropa m'għandniex tagħlaq għajnejha dwar dak li qiegħed jigrri daqs 60KM min-Nofsinhar ta' Malta, għax il-Libja hija ġara tal-Ewropa daqs kemm huma l-ġirien paċifiċi li jinsabu fit-Tramuntana, fil-Punent u fil-Lvant tax-xtut tagħna. L-iżvilupp hija kwistjoni li rridu nibqgħu mmexxu, u dan mhux billi niksu l-problema bil-flus.

L-ibħra tagħna għandhom ikunu forza li tgħaqqad lid-dinja. Il-viżjoni tagħna għad-dinja għandha tibni l-pontijiet u mhux il-ħitan.

Iżda qabelxejn irridu nifhmu li s-solidarjetà trid tibda f'darna stess u għandha tintwera mal-iżgħar membri tal-familja tagħna u ma' dawk li jkunu għaddejjin minn xi krizi. Flimkien għelibna bosta sfidi. U jekk nisimgħu mill-poplu tagħna għad nerġgħu nqumu mill-ġdid għall-okkażjoni u nistejqru fuq kwistjonijiet kruċjali li jolqtu liċ-ċittadini fuq il-postijiet tax-xogħol, fil-klassijiet ta' wliedna, fl-isptarijiet tagħna u fid-djarna meta l-familji jingabru madwar mejda biex jiddiskutu s-suċċessi u l-fallimenti li jgarrbu.

Fl-aħħar – irrid niżzi ħajr lill-President tal-Kunsill Donald Tusk, il-President tal-Kummissjoni Jean-Claude Juncker u l-President tal-Parlament Antonio Tajani. L-appoġġ kontinwu tagħkom kien spirtu ta' gwida għall-Presidenza tagħna. Min qatt kien jobsor li gżira zgħira bil-popolazzjoni ta' Malta – popolazzjoni ta' nofs miljun biss, voldieri daqs Belt Ewropea ta' daqs medju – kienet ser tasal tippresiedi mijiet ta' laqgħat u tagħlaq bosta aspetti importanti ħafna li jolqtu l-ħajja ta' tant miljuni ta' Ewropej.

Nixtieq ukoll nawgura l-isbaħ suċċess lill-Estonja li ser tieħu f'idejha l-Presidenza.

04.07.2017

Fl-aħħar nett, qiegħed niftakar okkażjoni partikulari meta konna l-Italja u l-President Taljan Mattarella għamel analiżi eċċellenti tal-Ewropa billi qal: "L-Ewropa hija magħmula minn stati żgħar, u minn stati li għadhom ma ntebħux kemm huma żgħar."



Photo - DOI - Jeremy Wonnacott

04.07.2017



Photo - DOI - Jeremy Wonnacott



<https://www.flickr.com/photos/eu2017mt/35365142140/in/album-72157675458927640/>
<https://www.flickr.com/photos/eu2017mt/35583528292/in/album-72157675458927640/>
<https://www.flickr.com/photos/eu2017mt/35365141940/in/album-72157675458927640/>